

RIŻOLUZZJONI

CC-R-2012-02

dwar il-koperazzjoni tal-Istituzzjonijiet Supremi tal-Verifika mal-Eurostat u mal-Istituzzjonijiet Nazzjonali tal-Istatistika

Fil-laqgħa ta' Ottubru 2011 il-Kumitat ta' Kuntatt tal-UE ddeċieda li jstabilixxi task force biex tesplora l-possibilitajiet għal koperazzjoni bejn l-Istituzzjonijiet Supremi tal-Verifika tal-UE (SAIs) u l-Eurostat u l-Istituzzjonijiet Nazzjonali tal-Istatistika (NSIs) (CC-R-2011-6).

It-task force wettqet sħarriġ fost is-SAIs tal-Istati Membri tal-UE biex tesplora jekk is-SAIs għandhomx mandat biex jivverifikaw l-NSIs u jekk huma jwettqux kwalunkwe koperazzjoni mal-NSI tagħhom. Abbażi tal-24 risposta rċevuti, l-istħarriġ juri li f'it SAIs biss jikkoperaw mal-NSI tagħhom, imma bosta jsibu li koperazzjoni bħal din għandha potenzjal. F'Ġunju 2012 it-task force ltaqgħet u ddiskutiet oqsma potenzjali ta' koperazzjoni. It-task force għalhekk ippreparat din ir-riżoluzzjoni b'lista ta' oqsma ta' koperazzjoni ssuġġeriti u b'rapport ta' sfond li jelabora dwar ix-xogħol tat-task force.

Wara li kkunsidra:

- l-iżviluppi u l-inizjattivi reċenti fil-governanza ekonomika tal-UE li jenfasizzaw l-importanza ta' informazzjoni affidabbli u f'waqtha (inkluża l-istatistika) dwar l-użu ta' fondi pubbliċi u d-dejn pubbliku;
- l-istedina mill-Eurostat lill-Kapijiet tas-SAIs fil-Laqgħa tal-Kumitat ta' Kuntatt fl-2011, biex huma jkollhom rwol sinifikanti fit-titjib tal-kwalità u l-affidabilità tal-istatistika nazzjonali;
- il-prinċipju ta' indipendenza tas-SAIs espress fid-Dikjarazzjonijiet ta' Lima u l-Messiku (ISSAI 1 u 10) li jiddikjaraw li s-SAIs bħala kwistjoni ta' prinċipju ma jistgħux jirċievu istruzzjonijiet minn partijiet esterni biex iwettqu verifiki speċifiċi. Is-SAIs joperaw skont il-mandat u l-leġiżlazzjoni nazzjonali tagħhom li jiddefinixxu d-drittijiet u l-limitazzjonijiet tagħhom;
- ir-riżoluzzjoni tal-Parlament Ewropew tat-13 ta' Marzu 2012 (T7-0073/2012) dwar il-ġestjoni tal-kwalità għall-istatistika Ewropea (is-sezzjoni 12) li: "...jistieden lill-Kummissjoni tipprezenta proposti li jiżguraw indipendenza akbar u aktar koerenza fil-kompetenzi tal-qrati tal-awdituri nazzjonali fil-verifika tal-kwalità tas-sorsi użati biex jiġu stabbiliti ċifri tad-dejn u tad-defiċit nazzjonali ...";
- id-Direttiva tal-Kunsill 2011/85 l-Artikolu 3, is-sezzjoni 1: "Fir-rigward tas-sistemi nazzjonali tal-kontabbiltà pubblika, l-Istati Membri għandu jkollhom stabbiliti sistemi ta' kontabbiltà pubblika li komprensivament u konsistentement ikopru s-sottosetturi kollha tal-amministrazzjoni pubblika u jkollhom fihom l-informazzjoni meħtieġa biex tiġi ġġenerata *data* bbażata fuq id-dovuti bl-għan li tithejja *data* bbażata fuq l-istandard tal-ESA 95. Dawk is-sistemi ta' kontabbiltà pubblika għandhom ikunu soġġetti għal kontroll intern u awditjar indipendenti.";
- l-Abbozz tar-Regolament (COM 2011/0821) l-Artikolu 7, is-sezzjoni 6 dwar l-Istati Membri fiż-żona tal-EUR fejn ġie identifikat defiċit eċċessiv. L-abbozz tar-Regolament jirrikjedi li l-Istat Membru: "...iwettaq, u jirrapporta dwar, awditu (verifika) indipendenti komprensiv tal-kontijiet tal-amministrazzjoni pubblika mwettaq b'kordinament mal-istituzzjonijiet supremi nazzjonali tal-awditjar (verifika), bil-għan li jiġu vvalutati l-affidabilità, il-kompletezza u l-akkuratezza ta' dawn il-kontijiet pubbliċi għall-finijiet tal-proċedura taċ-defiċit eċċessiv.";

- il-kunsiderazzjonijiet tal-Kummissjoni Ewropea u l-Eurostat dwar l-introduzzjoni fil-futur ta' standards komuni ta' kontabbiltà bbażata fuq id-dovuti għas-settur pubbliku fl-amministrazzjoniet pubbliċi fl-Istati Membri;
- il-Komunikazzjoni (2011) 211 mill-Kummissjoni Ewropea lill-Parlament Ewropew u lill-Kunsill "Lejn Immaniġġjar Sod tal-Kwalità għall-Istatistika Ewropea" li tfassal strategija li tipprovdi lill-Unjoni Ewropea b'qafas ta' mmaniġġjar tal-kwalità għall-istatistika marbuta ma' koordinazzjoni msahha tal-politika ekonomika, partikolarment fir-rigward ta' "Approċċ preventiv biex tiġi verifikata l-istatistika dwar il-finanzi tal-gvern (PZE)" u li jinkludi mekkaniżmi biex jiżguraw il-kwalità għolja tal-indikaturi tal-istatistika.

Il-Kumitat ta' Kuntatt:

jenfasizza l-importanza ta' komunikazzjoni tajba bejn is-SAIs u l-NSIs għat-titjib u l-iżgurar tal-kwalità tal-istatistika tal-gvern fil-qafas tal-kompetenzi u l-mandati tagħhom stess;

jirrikonoxxi li s-SAIs jista' jkollhom rwol importanti fl-iżgurar tal-kwalità tal-istatistika tal-gvern. Permezz tal-verifika tagħhom tal-kontijiet tas-settur pubbliku, is-SAIs diġà jikkontribwixxu għall-verifikazzjoni tad-*data* li tgħaddi għand l-NSIs;

jirrikonoxxi li s-SAIs jista' jkollhom rwol (flimkien mal-NSIs) fl-identifikazzjoni ta' riskji u ksur fis-sistema fl-Istati Membri tagħhom li jiżgura kwalità tajba fl-istatistika tal-gvern;

jishaq li s-SAIs huma istituzzjonijiet indipendenti li ma jistgħux jirċievu istruzzjonijiet mill-Eurostat jew minn kwalunkwe korp tal-UE biex iwettqu verifiki jew kompiti speċifiċi;

jishaq li għalkemm jeżistu differenzi bejn l-istituzzjonijiet ikkonċernati fir-rigward ta' mandati, responsabilitajiet u setgħat, jeżisti għan komuni ta' governanza pubblika tajba;

jinkoraġġixxi lis-SAIs individwali jikkunsidraw kif huma jistgħu:

jikkontribwixxu għat-titjib tal-kwalità tad-*data* upstream użata mill-Eurostat u l-NSI, billi:

- jikkunsidraw il-verifika tal-kwalità ta' sorsi ta' *data* upstream, inkluża l-ġestjoni tal-kwalità;
- jidentifikaw kwalunkwe lakuna fil-verifika li tista' tipprevjeni kopertura sħiħa tal-verifika ta' *data* tal-amministrazzjoni pubblika permezz tal-kontroll intern u l-verifika esterna (c.f. Direttiva tal-Kunsill 2011/85);
- jikkunsidraw – jekk rilevanti fil-kontest nazzjonali – li jassistu jew jagħtu parir lill-amministrazzjoni dwar l-implimentazzjoni tal-istandards tal-kontabbiltà jew gwida oħra simili.

jistabbilixxu u jzommu komunikazzjoni tajba mal-NSI billi:

- jikkunsidraw jekk l-NSI għandux isir imsieheb privileġġat tagħhom, jiġifieri li s-SAI u l-NSI, fejn huwa ta' benefiċċju għat-tnejn, jistgħu pereżempju jiskambjaw informazzjoni dwar l-analiżi tar-riskju, ksur possibli, informazzjoni dwar standards, metodoloġija, eċċ.;
- jikkunsidraw kif ir-rapporti tas-SAI u tal-NSI jistgħu jkunu aktar utli għal xulxin fit-twaqqit u fl-ambitu u, jekk xieraq fil-kontest nazzjonali, jaqsmu kwistjonijiet jew riżultati li jistgħu jehtiegu attenzjoni immedjata mill-parti l-oħra;
- jistabbilixxu u jzommu kuntatt regolari jew *ad hoc* mal-NSI, jiddependi fuq il-volontà tal-NSI, pereżempju permezz ta' laqgħat ta' kull sena, kuntatt informali dejjem għaddej, eċċ.;
- jipparteċipaw fiż-żjarat ta' djalogu upstream tal-Eurostat, fejn il-Eurostat iżur lill-NSI u lill-fornituri tad-*data* upstream, meta jkun mistieden.



Il-Kumitat ta' Kuntatt **jiddeċiedi** li:

- jissuġġerixxi li s-SAIs jistabbilixxu kuntatt mal-NSI tagħhom jekk huma m'ghamlux dan diġà;
- isaqsi lis-SAIs jikkunsidraw ir-rwol tagħhom fis-segwitu nazzjonali tal-pakketti ta' sitt proposti legiżlattivi, żewġ proposti legiżlattivi u r-regolamenti tal-PŻE fejn relevanti;
- jagħti istruzzjonijiet lill-Uffiċjali ta' Kollegament biex isegwu r-risultati tat-task force u jirrapportaw lill-Kumitat ta' Kuntatt fejn xieraq jew mhux aktar tard mill-2015;
- iqiegħed din ir-risoluzzjoni fuq il-websajt tal-Kumitat ta' Kuntatt biex tkun disponibbli u jibgħatha lill-Kummissjoni Ewropea, lill-Eurostat u lill-NSIs tal-Istati Membri tal-UE.

Il-Kumitat ta' Kuntatt **jirrikonoxxi** li t-task force ikkumpletat xogħolha b'din ir-risoluzzjoni u bir-rapport meħmuż.

Estoril, id-19 ta' Ottubru 2012

Ir-Relaturi tas-SAIs: Is-SAIs tad-Danimarka u l-Polonja

Lingwa Originali: EN